

Ala Ka Sebaaya Yera Mògòw Cema

Nin kumaw bè bò kitabu dò la min ye Matigi Yesu Krisita ka Layidu Kura ye. I ka nin nyògòn sèbèn tòw bée nyini, o kò, ka Layidu Kura wala Bible kitabu nyini i yèrè ye. U bè sòrò Bible san yòròw la, wala nin adrèsi la: Société Biblique, B.P. 1529, Abidjan, Côte d'Ivoire.

©1974 United Bible Societies
and Bible Society in West Africa

BAMBARA NRP (A) 590P

UBS—EPF—1985—5.2M
ISBN: 0 564 09222 3



A

Yesu ye kunatò tan saniya

Kunnafoni dò filè

Nin kow sèbèna cogo dò la
min kalan ka nògòn.
U bée bòra Bible la,
o min ye Ala ka Kuma ye
ni a cira dinyè mògòw bée ma.
Yesu bange ko fòra nin sèbèn la.
Mògòw y'a faamu ko
Yesu ye Ala Denké ye.
Yesu ye banabaatòw kènèya,
ka jinèw gèn ka bò mògòw la,
ka mògòw kalan ko
u ka Ala kanu,
ko Ala bè u kanu.
N'i ye nin sèbènw kalan,
i na se ka Bible fana kalan
k'a kuma faamu.



Yesu tun bèna don dugu dò kònò,
kumatò tan y'a kunbèn.

U ye u jò yòrò jan ka pèrèn, ko:

“Karamògò Yesu, makari an na.”

Yesu ye u ye minkè,

a y'a fò u ye, ko:

“A ye taa aw yèrèw jira sarakalasebaaw la.”

U taatò,
u saniyara.
U la kelen y'a ye ko a kènèyara.
O kòseginna,
ka Ala bonya ni kanba ye.
A y'i bin Yesu sen kòrò,
ka a nye biri duguma
ka barika da a ye.
O cè tun ye Samarika ye.



Yesu ko:

“Mògò tan bèe ma saniya wa?
A to kònòntòn bè min?
U la mògò si ma sòrò ka kòsegin
ka na Ala bonya
nin dunan cè kò wa?”

Yesu y'a fò a ye, ko:

“Wuli ka taa,
i ka dannaya ye i kènèya.”

(Luka 17:12–19)

Yesu ye kunatò dò kènèya



Ka Yesu to dugu dò la,
cè dò nana a yòrò.

Kuna tun be a fari yòrò bèe la.
O cè ye Yesu ye minkè,
a y'i bin Yesu sen kòrò
ka a deli, ko:

“Matigi, ni i sònna,
i bè se ka ne saniya.”

Yesu ye a bolo m̀onòbò
ka maga a la.

Yesu ko:

“Ne sònna.

I ka saniya.”

O yòrò nin bè, kuna y'a bila.

Cè kènèyara.




Yesu y'a gèlèya a ma, ko:

“I kana a fò m̀gò si ye.

Taa i yere jira sarakalasebaa la.

I ka saraka bò i saniyali kòsòn,
i ko Musa y'a fò cogo min na.
O na kè seereya ye mògò bèe ye."



Yesu tògò bòra ka t'a fè.

Jamaba lajèra

k'a ka kuma lamèn

ani u ka banaw ka kènèya.

Nka waati o waati Yesu taara kungokolo

kònò a kelen na

ka Ala deli yen.

(Luka 5:12-16)

Muso min tun minèna jatòya la

Kènèbòda dò fè Yesu taara Alabatosoba kònò.

O dugu mògòw bèe nana a yòrò.

Yesu ye i sigi

ka u kalan.

O tuma la, sariya karamògòw ani Farisiènw nana

a sègèrè

ni muso dò ye.

O tun minèna jatòya la.

U ye o lajò jama cèma.

U y'a fò Yesu ye, ko:

"Karamògò, nin muso minèna jatòya kè
yèrè de la.

Musa y'a fò an ye sariya la ko

an ka o nyògòn musow bon ni

kabakuruw ye

ka u faga.

E dun ko di?"

U ye o fò ka a da kòròbò

walasa ka a sendon sababu sòrò.

Nka Yesu y'i kun majigin

ka sèbènni kè duguma ni a bolonkòni ye.

U b'a nyininkali kan ka a kè tuma min na,

Yesu wulila.

A y'a fò u ye, ko:

"A y'a bon,

nka aw la jurumuntan ka kabakuru fòlò fili."

Yesu y'i kun majigin ko kura ka sèbènni
kè duguma.

Olu ye o mèn minkè,

u dusukun ye u dyalaki.

U bèe kelen kelen bòra

ka daminè cèkòròbaw la

ka t'a bila u kòmògòw la.

Yesu kelen tora yen,

ani o muso min tun bè u cèma.

Yesu wulila.

A ma mògò si ye o muso kelen kò.

Yesu y'a fò o muso ye, ko:

"Muso, i sendonbaaw bè min?

Mògò si ma i jalaki wa?"

Muso ko:

"Matigi, mògò si."

Yesu y'a fò a ye, ko:

"Ne fana tè i jalaki.

Nka sisan taa, i kana jurumu kè tun."

(Yuhana 8:2-11)

Yesu ye finyèba mada



Don dò, Yesu ni a ka kalandenw
donna kurun dò kònò.

Yesu y'a fò u ye, ko:

"An ka taa ba kò."

U taara.

U taatò,

Yesu sunògòra.



Finyèba wulila ba ji kan.
 Kurun tun bèna fa ji la.
 U tun bè nyini ka tunun.
 Kalandenw nana Yesu yòrò.
 U pèrènto y'a lakunun, ko:
 "Karamògò, karamògò!
 An tununtò filè."

Yesu kununna.

A ye finyè ni ji kòròfò.

Olu jòra ka mada.

Yesu ko:

"Aw ka dannaya bè min?"

Kalandenw siranna ka kabakoya.

U y'a fò nyògòn ye, ko:



"Nin cè ye jòn ye?"

A bè finyè ni ji kòròfò

fo olu b'a kan minè."

(Luka 8:22-25)

Yesu ye duba ta denmisènw ye



Mògò dòw taara Yesu sègèrè ni denmisènw ye,
walasa a ka maga u la.

Nka kalandenw ye olu kòròfò.

Yesu ye o ye minkè,

a dusu kasira.



Yesu y'a fo kalandenw ye, ko:

“A y'a to denmisènw ka na ne ma.

Aw kana u bali,

k'a masòrò Ala ka masaya ye u bònnyògònkow
de ta ye.

Nin kana bò aw kònò, ko:

Mògò min ma Ala ka masaya minè i ko
denmisèn,

O tigi tènà don a la fewu.”



O tuma la, Yesu ye denmisènw ta a kònkòn na.
 A ye a bolo da u bèe kelen kelen kan,
 ka duba ta u ye.

(Marka 10:13–16)


Ntalen min tun dara nafolotigi naloma ko la

Cè kelen y'i to jama la k'a fò Yesu ye, ko:

“Karamògò, a fò ne balimakè ye, ko
 a ka an fa ciyèn tila an cè.”

Yesu y'a jaabi, ko:

“Cè, jòni ye ne bila ka kè
 aw ka kiritigèla ye
 wala aw ka tilalikèla ye?”



O kò, a y'a fò jama ye, ko:

"Aw ka aw yèrèw kòlòsi wasabaliya bèe ma!

I ka nafolo caya o caya,

i ka nyènamaya tè bò o la."

Yesu ye ntalen dò da u ye, ko:

"Cè nafolotigi dò ka sènè diyara kosèbè.

A y'i miri a yèrè kònò, ko

a bèna mun kè.

Nyò mara yòrò tè a fè tun.



A ko:

'A filè, ne na nin kè.

Ne na ne ka jiginèw ci,

ka dò wèrèw jò ka olu bonya fòlò taw ye

ka ne ka suman ni ne bolo fèn

bèe lajè u kònò.'

O kò, ne n'a fò ne yèrè ye, ko

'Fèn caman maralen bè ne ye san caman nye.

Ne na ne lafiya ka dumuni kè,

ka minni kè,

ka n'nyenajè.'



Nka Ala y'a fò o cè ye, ko:

'Naloma!

Bi su fè yèrè i ni na minè i la.

I ye nin fèn minw lajè,

olu dun na kè jòni ta ye? "

Yesu ye nin kuma fara o kan, ko:

"Ayiwa, mògò min bè nafoloba mara

a yere diyanye kama,

k'a sòrò a tè fèntigi ye Ala ta fan fè,

o bè ten."

(Luka 12:13–21)

Muso cè salen ka wari ko



Yesu y'i sigi Ala sòn wari bila kèsu kuntilena la.

A tun bè jama ka wari bila cogo filè.

Nafolobatigi caman tun bè wari caman bila o kèsu

kònò.



O tuma la, muso faantan cè salen dò fana nana.

O ye wari misèn fila bila kèsu kònò.

O wari misèn fila tè dòròmè kelen bò.

Yesu ye a ka kalandenw wele


ka u lajè nyògòn fè.

A y'a fò u ye, ko:

“Tinyè la, ne b'a fò aw ye, ko:

Nin muso cè salen ka wari bilalen

ka ca wari bilabaa tòw bèe ta ye.



Nafolotigiw bèe ye dò bò u ka nafolo
caman caman la.

Muso faantan cè salen kòni,

ale ye a bolo fèn bèe di.

Balo wari si ma to a bolo.”

(Marka 12:41–44)

Sariya belebeleba ko



Farisiènw y'a mèn, ko

Yesu ye kuma ban Saduseènw da la.
O tuma la, Farisiènw ye nyògòn lajè.
U tun bè Yesu da kòròbò.

U la kelen,

sariya karamògò tun don,
o ye Yesu nyininka, ko:

“Karamògò, sariya ciw bèe la jumèn ka bon?”



Yesu y'a jaabi, ko:

“I ka i Matigi Ala kanu

ni i dusukun bèe ye,

ani i ni bèe,

ni i hakili bèe.

O ye ci fòlen fòlòfòlò

ni u bèe la belebeleba ye.



A filanan bòlen bè o fè.

I ka i mògò nyògòn kanu i ko i yèrè.

Sariya ni kiraw ka kuma bèè

dulonnen bè nin ci fòlen fila de la.”

(Matiyu 22:34–40)

Ko Lakalilenw Sòrò Yòrò Ko

Nye

| | |
|--|----|
| Yesu ye kunatò tan saniya | 1 |
| Yesu ye kunatò dò kènèya | 4 |
| Muso min tun minèna jatòya la | 7 |
| Yesu ye finyèba mada | 9 |
| Yesu ye duba ta denmisènw ye | 12 |
| Ntalen min tun dara nafolotigi naloma ko la | 15 |
| Muso cè salen ka wari ko | 19 |
| Sariya belebeleba ko | 22 |